

ఆకాశవాణి, ప్రాంతీయ వార్తా విభాగం

విశాఖపట్నం కేంద్రం

ప్రాంతీయ వార్తలు

తేదీ: 23-11-2025

సమయం : సాయంకాలం 6గం. 10ని.లు

ముఖ్యాంశాలు

- ❖ శ్రీ సత్యసాయి బాబా శతజయంతి వేడుకల్లో ఉపరాష్ట్రపతి సి. పి. రాధాకృష్ణన్, తెలుగు రాష్ట్రాల ముఖ్యమంత్రులు నారా చంద్రబాబు నాయుడు, ఎ. రేవంత్ రెడ్డి పాల్గొన్నారు.
- ❖ వికసిత భారత్ నిర్మాణంలో పౌర సేవకులు కీలక పాత్ర పోషిస్తున్నారని ఉపరాష్ట్రపతి సి.పి. రాధాకృష్ణన్ పేర్కొన్నారు.
- ❖ గనుల రంగంలో రాష్ట్రాన్ని దేశంలోనే ఉన్నతంగా తీర్చిదిద్దుతామని మంత్రి కొల్లు రవీంద్ర తెలిపారు.
- ❖ అంధ మహిళల తొలి టీ-20 క్రికెట్ వరల్డ్ కప్ విజేతగా భారత్ నిలిచింది.
- ❖ బంగాళాఖాతంలో ఏర్పడిన అల్పపీడనం రానున్న 24 గంటల్లో వాయుగుండంగా, తదుపరి 48 గంటల్లో తుఫానుగా మారే అవకాశం ఉందని వాతావరణ కేంద్రం వెల్లడించింది.

=====

వికసిత భారత్ నిర్మాణంలో పౌర సేవకులు కీలక పాత్ర పోషిస్తున్నారని ఉపరాష్ట్రపతి సి.పి. రాధాకృష్ణన్ తెలిపారు. చిత్తూరు జిల్లా పాలసముద్రంలో ఉన్న నేషనల్ అకాడమీ ఆఫ్ కస్టమ్స్ ఇన్‌డైరెక్ట్ ట్యాక్సెస్ అండ్ నార్కోటిక్స్ (NACIN) లో శిక్షణ పొందిన అధికారులను ఉద్దేశించి ఉపరాష్ట్రపతి ఈరోజు ప్రసంగించారు. దేశ పరోక్ష పన్ను వ్యవస్థను క్రమబద్ధీకరించిన ఒక మైలురాయి సంస్కరణగా జీఎస్టీని ఆయన అభివర్ణించారు. పన్ను ఎగవేతదారులను అరికట్టాలని, చట్టాలను సమర్థవంతంగా అమలు చేయాలని సూచించారు.

=====

సత్యసాయి బాబా ప్రజలకు చేసిన సేవ మరువలేనిదని ఉపరాష్ట్రపతి సి. పి. రాధాకృష్ణన్ అన్నారు. శ్రీ సత్యసాయి జిల్లా పుట్టపర్తిలోని హిల్ వ్యూ స్టేడియంలో నిర్వహించిన బాబా శతజయంతి వేడుకల్లో ఆయన పాల్గొన్నారు. ఈ సందర్భంగా ఉపరాష్ట్రపతి మాట్లాడుతూ.. సత్యసాయి బాబా ఎవరు చేయలేని సేవ చేసి అందరికీ దేవుడు అయ్యారన్నారు. ఆయన

చేసిన సేవ ప్రతి ఒక్కరికి ఆదర్శప్రాయమన్నారు. సత్యసాయి బాబా ప్రపంచమంతా ప్రేమను పంచారని, లక్షల మందిని సేవా మార్గంలో నడిపించారని ఉపరాష్ట్రపతి పేర్కొంటూ...

(వాయిస్ 27 సెకన్లు)

=====

మానవ రూపంలో ఉన్న దైవ స్వరూపం శ్రీ సత్యసాయి బాబా అని ఆంధ్రప్రదేశ్ ముఖ్యమంత్రి నారా చంద్రబాబు నాయుడు తెలిపారు. శ్రీ సత్యసాయి జిల్లా పుట్టపర్తిలోని హిల్ వ్యూ స్టేడియంలో నిర్వహించిన శ్రీ సత్యసాయి బాబా శతజయంతి ఉత్సవాలలో ముఖ్యమంత్రి పాల్గొన్నారు. కార్యక్రమంలో ఆయన మాట్లాడుతూ.. తన బోధనలతో కోట్లాది మందిని బాబా ప్రభావితం చేశారని తెలిపారు. కులం, మతం, ప్రాంతాలకు అతీతంగా నిస్వార్థ సేవలను అందించారని కొనియాడారు. సత్యం, ధర్మం, ప్రేమ, శాంతి, అహింసా సిద్ధాంతాలుగా సత్యసాయి జీవితం సాగిందని, అది మనందరికీ స్ఫూర్తిదాయకమని ముఖ్యమంత్రి పేర్కొంటూ...

(వాయిస్ 29 సెకన్లు)

ఈ కార్యక్రమంలో తెలంగాణ రాష్ట్ర ముఖ్యమంత్రి ఎ. రేవంత్ రెడ్డి మాట్లాడుతూ.. సత్యసాయిబాబా జీవితం ప్రతి ఒక్కరికి స్ఫూర్తిదాయకమని తెలిపారు. ఆయన చెప్పిన మార్గంలో అందరూ నడచుకోవాలని పిలుపునిచ్చారు.

=====

గనుల రంగంలో రాష్ట్రాన్ని దేశంలోనే ఉన్నతంగా తీర్చి దిద్దుతామని గనుల శాఖా మంత్రి కొల్లు రవీంద్ర తెలిపారు. ప్రకాశం జిల్లా ఒంగోలులో గనుల శాఖ కార్యాలయ భవనానికి సాంఘిక సంక్షేమ శాఖా మంత్రి డోలా శ్రీబాల వీరాంజనేయస్వామితో కలిసి మంత్రి కొల్లు రవీంద్ర శంకుస్థాపన చేశారు. అనంతరం ఆయన మాట్లాడుతూ.. రాష్ట్రంలోని 26 జిల్లాల్లో గనుల శాఖ కార్యాలయాలను నిర్మిస్తామని పేర్కొన్నారు. రాష్ట్రంలో ఇసుక కొరత లేకుండా ఉచిత ఇసుక పాలసీని అమలు చేస్తున్నామని, గ్రానైట్ పరిశ్రమలు ఎదుర్కొంటున్న సమస్యలను పరిష్కరించడానికి చర్యలు తీసుకుంటామని కొల్లు రవీంద్ర తెలిపారు.

విరామం

=====

కేంద్ర ప్రభుత్వం తీసుకువచ్చిన నూతన కార్మిక చట్టాలను కార్మిక సంఘాలు స్వాగతించాయి. గతంలో ఉన్న చట్టాలను మార్పు చేసి నాలుగు చట్టాలుగా అమలు చేయడాన్ని తిరుపతి జిల్లాలోని కార్మిక సంఘాల నాయకులు హర్షం వ్యక్తం చేశారు. అసంఘటిత రంగంలో పని చేస్తున్న కార్మికులకు నూతన కార్మిక చట్టాల అమలుతో కనీస వేతనం కచ్చితంగా అందుతుందని పేర్కొన్నారు. ఈ సంస్కరణలు తమకు ఎంతో ఉపయుక్తంగా వున్నాయని కార్మిక సంఘం నేత కుప్ప ప్రసాద్ కుమార్ పేర్కొంటూ...

(వాయిస్ 18 సెకన్లు)

=====

శ్రీకాకుళం నగరంలోని సత్యసాయి బాబా ఆలయంలో ఈరోజు నిర్వహించిన బాబా శత జయంతి వేడుకలలో పౌర విమానయాన శాఖా మంత్రి కింజరాపు రామ్మోహన్ నాయుడు, జిల్లా కలెక్టర్ స్వప్నిల్ దినకర్ పుండ్యర్ పాల్గొన్నారు. ఈ కార్యక్రమంలో కేంద్రమంత్రి మాట్లాడుతూ... రాష్ట్ర ప్రభుత్వం బాబా జయంతిని రాష్ట్ర వేడుకగా ప్రకటించిందని తెలిపారు. కరువు ప్రాంతంలో మంచినీరు, ప్రపంచ స్థాయి విద్య, ఉచిత వైద్య సేవలను అందించిన మహనీయుడు సాయిబాబా అని కొనియాడారు.

=====

గోవా వేదికగ జరుగుతున్న 56వ భారత అంతర్జాతీయ చలన చిత్రోత్సవం (ఇఫీ) నాలుగో రోజు ఉత్సాహంగా సాగింది. లోక్మాత దేవి అహల్యాబాయి చిత్ర ప్రదర్శన ఈ రోజుకు ప్రధాన ఆకర్షణగా నిలిచింది. అస్సామీ చిత్రం 'శికార్' నిర్మాతలు మాట్లాడుతూ.. ఇటువంటి చిత్రాలను విస్తృతంగా పంపిణీ చేస్తేనే కొత్త సంస్కృతులను ప్రజలకు పరిచయం చేయవచ్చని వారు అభిప్రాయపడ్డారు.

=====

భారత అంధ మహిళల క్రికెట్ జట్టు తొలి టీ-20 వరల్డ్ కప్ విజేతగా నిలిచింది. కొలంబో వేదికగా నేపాల్తో ఈరోజు జరిగిన మ్యాచ్లో భారత్ ఏడు వికెట్ల తేడాతో విజయం సాధించింది. తొలుత బ్యాటింగ్ చేసిన నేపాల్ 5 వికెట్ల నష్టానికి 114 పరుగులు చేసింది. ఈ లక్ష్యాన్ని భారత జట్టు 12 ఓవర్లలోనే మూడు వికెట్లు కోల్పోయి ఛేదించింది.

అలాగే గువాహటి వేదికగా భారత్తో జరుగుతున్న రెండో టెస్టు క్రికెట్ మ్యాచ్లో రెండో రోజు దక్షిణాఫ్రికా జట్టు 489 పరుగులకు ఆలౌటైంది. తొలి ఇన్నింగ్స్లో ఆరు వికెట్ల నష్టానికి 247 పరుగులతో ఈ రోజు ఆట ప్రారంభించిన ఆ జట్టు 489 పరుగులకు ఆలౌటైంది. అనంతరం బ్యాటింగ్ ప్రారంభించిన భారత్ 6 ఓవర్లు మాత్రమే ఆడింది. ఆట ముగిసే సమయానికి భారత్ వికెట్ నష్టపోకుండా 9 పరుగులతో నిలిచింది.

=====

మలక్కా జలసంధి, దానికి ఆనుకుని ఉన్న దక్షిణ అండమాన్ సముద్రంలో కొనసాగుతున్న అల్పపీడనం రానున్న 24 గంటల్లో వాయుగుండంగా మారే అవకాశం ఉందని అమరావతిలోని భారత వాతావరణ కేంద్రం తెలిపింది. ఇది పశ్చిమ-వాయువ్య దిశగా కదులుతూ, తదుపరి 48 గంటల్లో ఆగ్నేయ బంగాళాఖాతంలో తుఫానుగా మారే అవకాశం ఉందని వాతావరణ కేంద్రం అధికారి ఎల్. నారాయణ తెలిపారు. దీని ఫలితంగా రాష్ట్రంలోని ఉత్తర కోస్తా ఆంధ్రప్రదేశ్, యానాంలో రానున్న రెండు రోజులు పొడి వాతావరణం ఏర్పడే అవకాశముందని ఆయన వెల్లడిస్తూ...

(వాయిస్ 27 సెకన్లు)

=====

=====